

**पाकिस्तान को आतंकवादी राष्ट्र घोषित करने के लिए  
केंद्र अंतरराष्ट्रीय दबाव बनाए - राजनाथ सिंह**

**मुंबई, सोमवार :** पाकिस्तान को आतंकी राष्ट्र व आई.एस.आई. को आतंकवादी संगठन घोषित किया जाना चाहिए. पाकिस्तान स्थित आतंकवादी प्रशिक्षण केंद्रों को अगर खुद पाक नहीं नष्ट कर सकता है, तो हम इसके लिए सक्षम हैं, इस प्रकार का अंतरराष्ट्रीय स्तर पर कुटनीति का निर्माण केंद्र सरकार को करना ही चाहिए. यह वक्तव्य भाजपा के राष्ट्रीय अध्यक्ष श्री राजनाथ सिंह ने दिया. गोरेगाव पश्चिम के उन्नत नगर में विनस कल्चरल क्लब द्वारा आयोजित 'शहीद स्मृति क्रीडांगण' के लोकार्पण समारोह में उद्घाटन कर्ता के तौर पर आए श्री. राजनाथ सिंह ने अपने संबोधन में कहा, कि आतंकवाद के खिलाफ और देशहित में केंद्र सरकार जो भी सही निर्णय लेगी भाजपा विपक्षी पार्टी के तौर पर हमेशा साथ देगी. लेकिन इसी के साथ उन्होंने दुःख भी व्यक्त किया की, मुंबई में 26 नवंबर को हुए आतंकी हमले में शहीद हुए हेमंत करकरे की शहादत पर केंद्र की युपीए सरकार के एक मंत्री ने हीं प्रश्न चिन्ह लगा दिया, जिसे भाजपा कभी सहन नहीं कर सकती है.

पूर्व उपमहापौर व नगरसेविका श्रीमती विद्या ठाकूर व विनस कल्चरल असोशिएशन के संयुक्त तत्वाधन में तैयार किया गया क्रीडांगण में 26 नवंबर के आतंकी हमलों में शहीद मुंबई पुलिस और एन.एस.जी. के अधिकारी व सैनिकों को श्रद्धांजली देने की तौर पर वहां पर शहीद स्मृति स्तंभ का निर्माण किया गया है. इस क्रीडांगण के उद्घाटन समारोह में बोलते हुए श्री राजनाथ सिंह ने कहा कि, राजनाति केवल सरकार बनाने के लिए नहीं बल्की समाज बनाने के लिए भी करना चाहिए.

इस समारोह में प्रमुख अतिथि पूर्व पेट्रोलियम मंत्री श्री राम नाईक ने कहा की, जब तक सांसद पर हमला करने वाले आरोपी अफजल गुरु को फांसी सरकार नहीं देती, तबतक इन आतंकवादियों का हौसला पस्त नहीं होगा. केंद्र पर आरोप लगाते हुए उन्होंने कहा की, वोट के लिए अफजल गुरु को अब तक बचाने वाली युपीए सरकार के इस रवैये के कारण ही आतंकियों का मनोबल बढ़ा है और प्रतिउत्तर में मुंबई पर हमला हुआ है. श्री.नाईक ने मुंबई में हुए आतंकी हमले में पकड़ा गया कसाब को हुतात्मा चौक पर फांसी दे देने की मांग भी की.

भाजपा के राष्ट्रीय महासचिव श्री गोपीनाथ मुंडे ने इस अवसर पर बोलते हुए कहा की, अब समय आ गया है की हम सभी को एकजुट होकर पाकिस्तान द्वारा प्रायोजित आतंकवाद के खिलाफ खड़े हो जाना चाहिए. उन्होंने आगे कहा की, देश अब तक चार युद्ध झेल चुका है, लेकिन अब देश ऐसे हमलों को बरदास्त नहीं करेगा. मुंबई के आतंकी हमले में मारे गए हमारे वीर जवानों को सरकार अगर सही मायने में श्रद्धांजली देना चाहती है, तो उसे हर हाल में पाकिस्तान स्थित आतंकवादी प्रशिक्षण केंद्रों को नष्ट करना ही चाहिए. इस समारोह में शहीद पुलिस अधिकारी विजय साळसकर की पत्नी श्रीमती स्मिता साळसकर और उनकी बेटी दिव्या विशेष रूप से उपस्थित थे. इस अवसर पर बोलते हुए दिव्या ने कहा कि, मेरे पिता अब नहीं रहे. लेकिन मैं उन्हें अब भी हर तरफ देखती हूँ. मेरे पिता और उनके साथियों का बलिदान व्यर्थ नहीं जाना चाहिए, ऐसी इच्छा दिव्या ने व्यक्त की.

लोगों के लिए प्रेरणादायी इस क्रीडांगण में शहीद स्मृतिस्तंभ के अलावा बच्चों के खेलने, वरिष्ठ नागरिकों के बैठने व योगासन स्थल के अलावा जॉर्जस पार्क आदी का निर्माण किया गया है. यहां घुमने या खेलने आनेवाले नौजवान व बच्चे इन शहीदों से प्रेरणा लेकर भविष्य में अनेक करकरे व साळसकर बनेंगे ऐसी भावना विनस कल्चरल एसोशिएशन के प्रमुख ट्रस्टी श्री.जयप्रकाश ठाकुर ने व्यक्त की. इस अवसर पर पूर्व केंद्रिय मंत्री श्रीमती जयवंतीबेन महेता, विधायक व मुंबई भाजपा अध्यक्ष श्री.गोपाळ शेटी, विधायक व शिवसेना नेता द्वय श्री.सुभाष देसाई व गजानन कीर्तिकर ने भी अपने विचार व्यक्त किए. समारोह में हजारों की संख्या में लोग उपस्थित थे.

(कार्यालय मंत्री)